

1. Konfortu husi Maromak iha tempu sofrimentu

- Karta daruak ba Korintu mak karta nebe Paulo koalia barak liu kona ba konfortu. Igreja iha tempu difisil, no karta dahuluk Paulo nian halo sira triste tebes.
- Maibe tristeza ne'e mak tristeza tuir Maromak, tamba nia lori sira ba arrendimentu (2 Korintu 7:10). tamba ne'e, Paulo la hakarak tristeza ne'e domina sira, maibe nia hakarak sira hetan konfortu.
- Paulo rasik mos liu husi tempu difisil. Iha tempu balu nia moris iha perigu no nia sente la iha esperansa (2 Korintu 1:8-10). Maibe Maromak fo konfortu ba nia. Agora Paulo fahe konfortu ne'e ba igreja (2 Korintu 1:6).
- Konfortu husi Maromak ajuda ita la tauk. Nia halo ita lembra tempu sira bainhira Maromak ajuda ita. Nia fo forsa ba ita atu tahan iha sofrimentu. Nia ajuda ita sai forte iha vida espiritual. Nia encoraja ita atu halo orasaun ba ema seluk. Bainhira Maromak fo konfortu ba ita, ita mos bele fo konfortu ba ema seluk.

2. Santidade no sinseridade iha ministeriu

- Ema balu haree Paulo ho desprezu no akusa nia katak nia fraku no laiha desizaun metin (2 Korintu 10:10). Tamba ne'e, Paulo presiza esplika no defende nia an atu sira bele simu no rona nia konsellu.
- Paulo konsidera nia an hanesan ema kiik no la importante (Efesus 3:8). Maibe, liu husi grasa Maromak, Paulo bele dehan ho konfiansa katak nia konsiensia moos (2 Korintu 1:12). Nia no nia kolega sira bele dehan ho konfiansa katak sira nia hahalok santu no sinseru, iha igreja nomos iha liur.
- Tamba ne'e, karta Paulo nian laiha intensaun subar. Nia hakarak sira lee no komprende nia karta ho hanoin katak nia hakerek ho santidade no sinseridade. Nia hakerek tamba nia hadomi sira no hakarak buat diak deit ba sira (2 Korintu 1:13-14).

3. Hahalok ho matenek

- Iha karta Paulo nian nebe uluk, nia hatete ba ema Korintu kona ba dalan nebe nia planea atu tuir (1 Korintu 16:5-11): Efesu — **Korintu** — Makedonia — **Korintu** — Judeia.
- Iha karta seluk nebe agora lakon ona (2 Korintu 7:8), nia hatete katak nia sei vizita sira dala rua (2 Korintu 1:15-16): Efesu — **Korintu** — Makedonia — **Korintu** — Judeia.
- Maibe depois Paulo muda nia planu no decide atu la halo vizita primeiru ne'e (2 Korintu 1:23). Mudansa ne'e halo ema balu kritika Paulo, dehan nia la firme no sempre muda nia desizaun. Tambasa Paulo muda nia hanoin?
- Paulo nia prezensa iha Korintu importante tamba iha problema barak iha neba. Maibe Paulo hatene katak se nia ba, bele mosu konflitu ho ema sira nebe kontra nia. Paulo hakarak evita konflitu ne'e tamba nia hadomi tebes sira (2 Korintu 2:1-4).

4. Perdona no restaura

- Bainhira Paulo lao ba Troas, Titus ba Korintu. Husi Troas, Paulo ba Makedonia. Maibe Paulo sente triste no preokupa tebes tamba Titus la hasoru nia iha Troas atu fo informasaun kona ba igreja iha Korintu (2 Korintu 2:12-13).
- Hafoin, Titus hasoru Paulo iha Makedonia. Titus hatete ba Paulo katak igreja simu diak tebes nia mensajen no korresaun (2 Korintu 7:5-9, 13-16).
- Iha problema ida nebe sira presiza rezolve: disiplina iha igreja. Tuir Paulo nia instrusaun, ema nebe halo sala hetan repreensaun, no nia simu repreensaun ne'e. Agora Paulo husu igreja atu halo pasu tuir mai: **perdua no simu fali ema ne'e** (2 Korintu 2:5-11).

5. Aroma husi Kristu

- Bainhira Paulo koalia kona ba Maromak nebe "loke odamatan" ba evanjello atu bele pregasaun ho susesu iha Troas, Paulo hahu fo louvor no agradese ba Maromak. Nia hatete katak Maromak sempre lori ita hamutuk ho Kristu no uza ita atu fahe konesimentu kona ba Kristu ba ema hotu (2 Korintu 2:14).
- Hanesan aroma nebe bele nakfilak iha fatin hotu, konesimentu kona ba Kristu bele to'o ba ema hotu. Ba ema Korintu no ba ita, aroma ne'e lori ba moris eternu. Maibe ba sira nebe rejeita Kristu nia bolu, aroma ne'e sai hanesan aroma mate (2 Korintu 2:15-16).
- Tamba responsabilidade ne'e boot, Paulo esplika katak mensajen kona ba Kristu tenke hatoo ho sinseridade. Ita labele halo servisu ne'e atu hetan benefisiu ba ita nia an. Objetivu mak atu ema nebe rona mensajen bele hetan salvasaun (2 Korintu 2:17).